

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *tr̥tīyaskandhē ēkatrimśō'dhyāyaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ tṛtīyaskandhē ēkatrimśō'dhyāyaḥ ॥

śrībhagavānuvāca

karmanā daivanētrēṇa janturdēhōpapattayē |
striyāḥ praviṣṭa udaram puṃsō rētaḥ kaṇāśrayaḥ || 1 ||

kalalam tvēkarātrēṇa pañcarātrēṇa budbudam |
daśāhēna tu karkandhūḥ pēśyaṇḍam vā tataḥ param || 2 ||

māsēna tu śirō dvābhyāṃ bāhvaṅghryādyāṅgavigrahaḥ |
nakhalōmāsthicarmāṇi liṅgacchidrōdbhavastribhiḥ || 3 ||

caturbhir dhātavaḥ sapta pañcabhiḥ kṣutṛḍudbhavaḥ |
ṣaḍbhir jarāyuṇā vītaḥ kuṣsau bhrāmyati dakṣiṇē || 4 ||

mātur jagdhānnapānādyairēdhaddhāturasammatē |
śētē viṇmūtrayōrgartē sa janturjantusambhavē || 5 ||

kṛmibhiḥ kṣatasarvāṅgaḥ saukumāryātpratikṣaṇam |
mūrcchāmāpnōtyuruklēśastatratyaiḥ kṣudhitairmuhuh || 6 ||

kaṭutīkṣṇōṣṇalavaṇarūkṣāmlādibhirulbaṇaiḥ |
mātrbhuktairupasprṣṭaḥ sarvāṅgōtthitavēdanaḥ || 7 ||

ulbēna saṃvṛtastasminnantraīśca bahirāvṛtaḥ |
āstē kṛtvā śīraḥ kuṅṣau bhugnapṛṣṭhaśīrōdharah || 8 ||

akalpaḥ svāṅgacēṣṭāyāṃ śakunta iva pañjarē |
tatra labdhasmṛtirdaivātkarma janmaśatōdbhavam |
smarandīrghamanucchvāsaṃ śarma kiṃ nāma vindatē || 9 ||

ārabhya saptamānmāsāllabdhabōdhō'pi vēpitaḥ |
naikatrāstē sūtivātaiṛviṣṭhābhūṛiva sōdaraḥ || 10 ||

nāthamāna ṛṣirbhītaḥ saptavadhriḥ kṛtāñjaliḥ |
stuvīta taṃ viklavayā vācā yēnōdarē'rpitaḥ || 11 ||

janturuvāca
tasyōpasannamavitum jagadicchayātta -
nānātanōrbhuvi calaccaraṇāravindam |
sō'haṃ vrajāmi śaraṇaṃ hyakutōbhayaṃ mē
yēnēdrśī gatiradarśyasatō'nurūpā || 12 ||

yastvatra baddha iva karmabhirāvṛtātmā
bhūtēndriyāśayamayīmavalambya māyām |
āstē viśuddhamavikāramakhaṇḍabōdha -
mātapyamānahṛdayē'vasitaṃ namāmi || 13 ||

yaḥ pañcabhūtaracitē rahitaḥ śarīrē
channō yathēndriyaguṇārthacidātmakō'ham |
tēnāvikuṇṭhamahimānamṛṣiṃ tamēnaṃ
vandē paraṃ prakṛtipūruṣayōḥ pumāṃsam || 14 ||

yanmāyayōrugūṇakarmanibandhanē'smin
 sāṃsārikē pathi caramstadabhiśramēṇa |
 naṣṭasmṛtiḥ punarayam pravṛṇīta lōkam
 yuktyā kayā mahadanugrahamantarēṇa || 15 ||

jñānam yadētadadadhātkatamaḥ sa dēvaḥ
 traikālikam sthiracarēṣvanuvartitāṃśaḥ |
 tam jīvakarmapadavīmanuvartamānā -
 stāpatrayōpaśamanāya vayam bhajāma || 16 ||

dēhyanyadēhavivarē jaṭharāgnināsṛg -
 viṇmūtrakūpapatitō bhṛśataptadēhaḥ |
 icchannitō vivasitum gaṇayan svamāsān
 nirvāsyatē kṛpaṇadhīrbhagavan kadā nu || 17 ||

yēnēdṛśīm gatimasau daśamāsyā īśa
 saṅgrāhitaḥ purudayēna bhavādṛśēna |
 svēnaiva tuṣyatu kṛtēna sa dīnanāthaḥ
 kō nāma tatprati vināñjalimasya kuryāt || 18 ||

paśyatyayam dhiṣaṇayā nanu saptavadhriḥ
 śārīrakē damaśarīryaparaḥ svadēhē |
 yatsṛṣṭayā'sam tamahaṃ puruṣam purāṇam
 paśyē bahirhṛdi ca caityamiva pratītam || 19 ||

sō'ham vasannapi vibhō bahuduḥkhavāsam
 garbhānna nirjigamiṣē bahirandhakūpē |
 yatrōpayātamupasarpati dēvamāyā
 mithyāmatiryanu saṃsṛticakramētat || 20 ||

tasmādahaṃ vigataviklava uddhariṣya
 ātmānamāśu tamasaḥ suhrdā'tmanaiva |
 bhūyō yathā vyasanamētadanēkarandhraṃ
 mā mē bhaviṣyadupasāditaviṣṇupādaḥ || 21 ||

kapila uvāca
 ēvaṃ kṛtamatirgarbhē daśamāsyāḥ stuvanṛṣiḥ |
 sadyaḥ kṣipatyavācīnaṃ prasūtyai sūtimārutaḥ || 22 ||

tēnāvasrṣṭaḥ sahasā kṛtvāvāk śira āturaḥ |
 viniṣkrāmati kṛcchrēṇa nirucchvāsō hatasmṛtiḥ || 23 ||

patitō bhuvyasṛṇmūtrē viṣṭhābhūriva cēṣṭatē |
 rōrūyati gatē jñānē viparītāṃ gatim gataḥ || 24 ||

paracchandaṃ na viduṣā puṣyamāṇō janēna saḥ |
 anabhiprētamāpannaḥ pratyākhyātumanīśvaraḥ || 25 ||

śāyitō'suciparyaṅkē jantuḥ svēdajadūṣitē |
 nēśaḥ kaṇḍūyanē'ṅgānāmāsanōtthānacēṣṭanē || 26 ||

tudantyāmatvacam daṃśā maśakā matkuṇādayaḥ |
 rudantaṃ vigatajñānaṃ kṛmayāḥ kṛmikaṃ yathā || 27 ||

ityēvaṃ śaiśavaṃ bhuktvā duḥkhaṃ paugaṇḍamēva ca |
 alabdhābhīpsitō'jñānādiddhamanyuḥ śucārpitaḥ || 28 ||

saha dēhēna mānēna vardhamānēna manyunā |
 karōti vigrahaṃ kāmī kāmīṣvantāya cātmanaḥ || 29 ||

bhūtaiḥ pañcabhirārabdhē dēhē dēhyabudhō'sakṛt |
 ahaṃ mamētyasadgrāhaḥ karōti kumatirmatim || 30 ||

tadartham kurutē karma yadbaddhō yāti saṃsṛtim |
 yō'nuyāti dadatklēśamavidyākarmabandhanaḥ || 31 ||

yadyasadbhiḥ pathi punaḥ śīśnōdarakṛtōdyamaiḥ |
 āsthītō ramatē jantustamō viśati pūrvavat || 32 ||

satyaṃ śaucaṃ dayā maunaṃ buddhiḥ śrīrhrīryaśaḥ kṣamā |
 śamō damō bhagaścēti yatsaṅgādyāti saṅkṣayam || 33 ||

tēśvaśāntēṣu mūḍhēṣu khaṇḍitātmasvasādhuṣu |
 saṅgaṃ na kuryācchōcyēṣu yōṣitkrīḍāmṛgēṣu ca || 34 ||

na tathāsyā bhavēnmōhō bandhaścānyaprasaṅgataḥ |
 yōṣitsaṅgādyathā puṃsō yathā tatsaṅgisaṅgataḥ || 35 ||

prajāpatiḥ svāṃ duhitaraṃ dṛṣṭvā tadrūpadharṣitaḥ |
 rōhidbhūtāṃ sō'nvadhāvadṛkṣarūpī hatatrapaḥ || 36 ||

tatsṛṣṭasṛṣṭasṛṣṭēṣu kō nvakhaṇḍitadhīḥ pumān |
 ṛṣiṃ nārāyaṇamṛtē yōṣinmayyēha māyayā || 37 ||

balaṃ mē paśya māyāyāḥ strīmayyā jayinō diśām |
 yā karōti padākrāntān bhrūvijṛmbhēṇa kēvalam || 38 ||

saṅgaṃ na kuryātpramadāsu jātu
 yōgasya pāraṃ paramārurukṣuḥ |
 matsēvayā pratilabdhātmalābhō
 vadanti yā nirayadvāramasya || 39 ||

yōpayāti śanairmāyā yōśiddēvavinirmitā |
tāmīkṣētātmanō mṛtyum tṛṇaiḥ kūpamivāvṛtam || 40 ||

yām manyatē patiṃ mōhānmanmāyāmṛṣabhāyatīm |
strītvam strīsaṅgataḥ prāptō vittāpatyagrhapradam || 41 ||

tāmātmanō vijānīyātpatyapatyagrḥātmakam |
daivōpasāditam mṛtyum mṛgayōrgāyanam yathā || 42 ||

dēhēna jīvabhūtēna lōkāllōkamanuvrajan |
bhuñjana ēva karmāṇi karōtyavirataṃ pumān || 43 ||

jīvō hyasyānugō dēhō bhūtēndriyamanōmayah |
tannirōdhō'sya maraṇamāvirbhāvastu sambhavaḥ || 44 ||

dravyōpalabdhisthānasya dravyēkṣāyōgyatā yadā |
tatpañcatvamahammānādutpattirdravyadarśanam || 45 ||

yathākṣṇōrdravyāvayavadarśanāyōgyatā yadā |
tadaiva cakṣuṣō draṣṭurdraṣṭṛtvāyōgyatānayōḥ || 46 ||

tasmānna kāryaḥ santrāsō na kārpaṇyam na sambhramaḥ |
buddhvā jīvagatiṃ dhīrō muktasaṅgaścarēdiha || 47 ||

samyagdarśanayā buddhyā yōgavairāgyayuktayā |
māyāviracitē lōkē carēnnyasya kalēvaram || 48 ||

|| iti śrīmadbhāgavatē mahāpurāṇē pāramahaṃsyām saṃhitāyām
tṛtīyaskandhē kāpilēyōpākhyānē jīvagatirnāmaikatrīṃśō'dhyāyaḥ ||